

Ligijiet tal-kera – inapplikabilita` tal-Art. 37 Kost. -

Art 1 tal-1 Protocoll tal-Konvenzjoni



FIL-PRIM'AWLA TAL-QORTI ĆIVILI

SEDE KOSTITUZZJONALI

IMHALLEF

ONOR. GRAZIO MERCIECA LL.D.

ILLUM, 11 TA' MARZU, 2021.

Rikors Nru. 236/19GM

Margaret Azzopardi (K.I.513428M)

vs.

Grace Falzon (K.I.518660M) u Avukat tal-Istat

Il-Qorti,

Rat ir-Rikors Kostituzzjonali li permezz tiegħu ir-rikorrenti wara li ppremettiet:-

1. Illi r-riorrenti hija proprjetarja tal-fond **1/63, Sqaq Il-Misrah Nru. 1, Hal-Qormi**, li ilu mikri lill-intimata Grace Falzon u qabilha lill-omm u missier l-istess Grace Falzon oriġinarjament bil-kera ta' Lm6.00 fis-sena għal dawn l-aħħar circa sebghin sena bil-kera llum ta' **€209.00c** fis-sena, u dan ai termini tal-Att X tal-2009. Minkejja dan, huwa attwalment qed jirċievu biss €185.00c fis-sena.

2. Illi l-fond in kwistjoni ppervjena għand ir-rikorrenti b'kuntratt tal-24 ta' Ĝunju 1957 fl-atti tan-Nutar Dottor Joseph Agius, li kopja tiegħu qed tiġi annessa u mmarkata bħala “**Dokument A**”.
3. Illi l-fond in kwistjoni mhux fond dekontrollat, kif ser jirriżulta matul it-trattazzjoni tal-kawża.
4. Illi l-kera globali li l-intimata Grace Falzon qed thallas jammonta għal **€185.00c** fis-sena, meta l-valur lokatizju tal-fondi fis-suq huwa ferm aktar minn dak stabbilit bid-disposizzjonijet tal-Kap. 69 tal-Ligijiet ta' Malta, liema disposizzjonijet ġew mibdula bi ffit bl-Att X tal-2009.
5. Illi l-fond imsemmi bl-emendi tal-Att X tat-2009 illum għandu kera ta' €209 fis-sena ai termini tal-Artikolu 1531C tal-Kap 16 tal-Ligijiet ta' Malta, r-rata tal-kera għandha tizedd kull tlett snin b'mod proporzjonal għal mod li bih ikun jizzdied l-InDiċi ta' Inflazzjoni skond l-Artikolu XIII tal-Ordinanza li Tnejhi l-Kontroll tad-Djar bl-awment li jmiss fl-1 ta' Jannar 2019.
6. Illi l-protezzjoni mogħtija lill-inkwilini bid-dispozizzjonijiet tal-Kap. 69 tal-Ligijiet ta' Malta u tal-Att X tal-2009 mhumiex gusti u ma jikkreawx bilanc ta' proporzjonalita' bejn id-drittijiet tas-sid u dawk tal-inkwilin stante li l-valur lokatizzju tal-fond huwa ferm oħla minn dak stabbilit fil-liġi u għalhekk huma bi ksur tal-Kostituzzjoni ta' Malta u tal-Ewwel Artikolu ta' l-Ewwel Protokol tal-Konvenzjoni Ewropea u tal-Artikolu (6) tal-Konvenzjoni.
7. Illi l-livell baxx tal-kera, l-istat tal-inċertezza tal-possibilità tat-teħid lura tal-proprijeta', in-nuqqas ta' salvagwardji procedurali, iż-żieda fil-livell tal-għejxien f'Malta f'dawn l-aħħar deċenni u l-interferenza sproporjzonata bejn id-drittijiet tas-sid u dawk tal-inkwilini ikkreaw piżi eċċessiv fuq ir-rikorrenti.
8. Illi r-rikorrenti m'għandhomx rimedju effettiv ai termini tal-Artikolu 6 tal-Konvenzjoni Ewropea stante illi huma ma jistgħux jżidu il-kera b'mod ekwu u ġust skond il-valur tas-suq illum stante illi dak li effettivament huma jistgħu jircievu huwa dak kif limitat bl-artikolu 1531C tal-Kap. 16 tal-Ligijiet ta' Malta.
9. Illi dan kollu ġja ġie determinat fil-kawži **Amato Gauci Vs Malta no. 47045/06 deċiża mill-Qorti Ewropea tad-Drittijiet Fundamentali tal-**

Bniedem fil-15 ta' Settembru 2009 u Lindheim and others Vs Norway nru. 13221/08 u 2139/10 deċiża fit-12 ta' Ĝunju 2012 u Zammit and Attard Cassar vs Malta applikazzjonu nru. 1046/12 deċiża fit-30 ta' Lulju 2015 u Anthony Debono et vs Avukat Ĝenerali et mill-Prim' Awla tal-Qorti Ċivil (Sede Kostituzzjonal) fit-8 ta' Mejju 2019.

- 10.** Illi gialadarba r-rikorrenti qed jsosfru minn nuqqas ta' "fair balance" bejn l-interessi Ĝeneralis tal-komunita' u l-bzonnijiet u protezzjoni tad-drittijiet fundamentali tal-bniedem kif deċiż b' **Beyeler vs Italy nru. 33202/96, J.A. Pye (Oxford) Ltd and J.A. Pye (Oxford) Land Ltd vs the United Kingdom [GC], nru. 44302/02, § 75, ECHR 2007-III** u għalhekk il-principju ta' proporzjonalita kif ġie deċiż f' **Almeida Ferreira and Melo Ferreira vs Portugal nru. 41696/07 § 27 u 44 tal-21 ta' Dicembru 2010**.
- 11.** Illi r-regolamenti ta' kontroll tal-kera huma interferenza mad-dritt tas-sid għall-użu tal-proprjeta tagħhom stante illi dawn l-iskemi ta' kontroll tal-kera u restrizzjonijiet fuq id-dritt tas-sid li jittermina l-kirja tal-inkwilin u wisq inqas ta' min qed jipprova jippresta lilu nnifsu bħala inkwilin meta muhuwiex jikkostitwixxi kontroll tal-użu tal-proprjeta' fit-termini tat-tieni paragrafu tal-Ewwel Artikolu tal-Ewwel Protokol tal-Konvenzjoni Ewropea (vide **Hutten-Czapska vs Poland [GC], nru. 35014/97, §§ 160-161, ECHR 2006-VIII, Bitto and Others vs Slovakia, nru. 30255/09, § 101, 28 ta' Jannar 2014 u R&L, s.r.o. and Others §108**).
- 12.** Illi l-anqas huwa gust u ekwu illi l-fond in kwistjoni għandu jkollu l-istess valur lokatizzju impost bil-liġi ai termini tal-Artikolu 1531C tal-Kap 16 tal-Ligijiet ta' Malta.
- 13.** Illi inoltre, il-liġi hija diskriminatorja bejn dak li hemm dispost fl-Artikolu 1531C tal-Kap 16 tal-Ligijiet ta' Malta u tal-Kap. 69 tal-Ligijiet ta' Malta u dak li jiddisponi l-Att XXXI tal-1995 għal kirjet li dahlu fis-seħħ wara l-1 ta' Ĝunju 2005.
- 14.** Illi din hija wkoll diskriminatorja sia ai termini tal-Artikolu 45 tal-Kostituzzjoni ta' Malta u l-Artikolu 14 tal-Konvenzjoni Ewropea.
- 15.** Illi l-valur lokatizzju tal-post huwa ferm ogħla minn dak li l-liġi imponiet li r-rikorrenti għandhom jircieu, b'tali mod illi

bid-dispozizzjonijiet tal-Artikolu 34, 37 u 45 tal-Kostituzzjoni ta' Malta u l-Artikolu 14 u l-Artikolu 1 tal-Ewwel Protokol tal-Konvenzjoni Ewropea il-Kap. 69 tal-Ligijiet ta' Malta kif emendat bl-Att XXXI tal-1995 u l-emendi li saru bl-Att X tal-2009 jilledi d-drittijiet kostituzzjonali tar-rikorrenti kif protetti taht l-Artikolu tal-Kostituzzjoni ta' Malta, kif ukoll ta' l-Artikolu 1 u 14 tal-Protocol Nru. 1 u l-Artikolu 6 tal-Konvenzjoni Ewropeja u għalhekk il-Ligi fuq imsemmija għandha tīgi ddikjarata anti-kostituzzjonali u għandha tīgi emadata, kif del resto diga ġie deċiż mill-Qorti Ewropea tad-Drittijiet tal-Bniedem fil-kawza Amato Gauci vs. Malta – deċiża fil-15 ta' Settembru, 2009 u Zammit and Attard Cassar vs Malta deċiża fit-30 ta' Lulju 2015 mill-Qorti Ewropea tad-Drittijiet Fundamentali tal-Bniedem.

16. Illi l-Qorti Ewropea tad-Drittijiet tal-Bniedem diga kellha okkażjoni tikkummenta f'kazi li rrigwardjaw lil Malta li ghalkemm m'hemmx dubju li l-Istat għandu dover u allura d-dritt li jintervjeni biex jassikura abitazzjoni decenti lil min ma jistax ikollu dan bilmezzi tiegħu stess, li ndividwu jiġi privat mill-użu liberu tal-proprjeta' għal hafna snin u fil-frattemp jircievi kera miżera, jammonta għall-ksur tad-dritt in kwistjoni. Fil-kawza “**Għigo vs Malta**”, deċiża fis-26 ta' Settembru 2006, il-Qorti sabet li jezisti 1-ksur tad-dritt in kwistjoni għaliex ir-rikorrenti ġie privat mill-proprjeta' tiegħu tnejn u għoxrin (22) sena qabel u kien jircievi hamsa u hamsin (55) Euro fis-sena bħala kera. Fis-sentenza “**Fleri Soler et vs Malta**”, mogħtija fl-istess data, l-istess Qorti sabet li d-dritt fundamentali tar-rikorrenti ġie lez u allura qalbet sentenza tal-Qorti Kostituzzjonali ta' Malta kif gara wkoll fil-kawza ta' “**Franco Buttiġieg & Others vs Malta**” deċiża mill-Qorti Ewropea tad-Drittijiet Fundamentali tal-Bniedem fil-11 ta' Diċembru 2018 u “**Albert Cassar vs Malta**” deċiża mill-Qorti Ewropea tad-Drittijiet Fundamentali tal-Bniedem fit-30 ta' Jannar 2018.

17. Illi b'sentenza deċiża mill-Prim' Awla tal-Qorti Ċivili (Sede Kostituzzjonali), Rikors Nru. 89/18 LM fl-ismijiet Anthony Debono et vs l-Avukat Generali et, fit-8 ta' Mejju 2019, din l-Onorabbli Qorti ddecidiet illi l-Kap. 69 tal-Ligijiet ta' Malta u l-emendi tal-Att X tal-2009 jilledu d-drittijiet kostituzzjonali tas-sidien stante li ma nzammix proporzjon bejn id-drittijiet tas-sid u dawk tal-inkwilin, u li s-sidien mhux qed jircievu l-kera gusta

fis-suq, biex b'hekk l-Avukat Generali gie kkundannat jħallas danni ta' €20,000 lir-rikorrenti oltre l-ispejjeż kollha tal-kawża.

18. Illi in vista tal-kazistica surreferita, sahansitra dik tal-Qorti Ewropea tad-Drittijiet tal-Bniedem, certament li ma hemm ebda dubju illi r-rikorrenti qed jsorfu lezjoni tad-drittijiet fundamentali tagħhom ta' proprjeta kif sanciti bl-imsemmi Artikolu 1 ta' l-Ewwel Protokol tal-Konvenzjoni Ewropea u tal-Artikolu 37 tal-Kostituzzjoni ta' Malta.

Talbet lil din il-Qorti sabiex:

- (i) Tiddikjara u Tiddeċiedi illi fil-konfront tar-rikorrenti l-fatti suesposti, l-operazzjonijiet tal-Ordinanza li Tirregola l-Tiġid tal-Kiri tal-Bini ossija l-Kap 69 tal-Ligijiet ta' Malta u l-Att X tal-2009, bl-operazzjonijiet tal-Ligijiet vigenti qegħdin jagħtu dritt ta' rilokazzjoni lill-intimata Grace Falzon għall-fond 1/63, Sqaq il-Misraħ Nru.1, Hal-Qormi u dan bi vjolazzjoni tad-drittijiet fundamentali tar-rikorrenti kif sanċiti inter alia fl-Artikolu 37 tal-Kostituzzjoni ta' Malta, u l-Ewwel Artikolu ta' l-Ewwel Protocol tal-Konvenzjoni Ewropeja (l-Ewwel Skeda tal-Kap. 319 tal-Ligijiet ta' Malta) u l-Artikolu 14 tal-istess Konvenzjoni u b'hekk għar-ragunijiet fuq esposti u dawk li ser jirriżultaw waqt it-trattazzjoni ta' dan ir-rikors, ir-rikorrenti għandha tingħata r-rimedji kollha li din il-Qorti jidhrilha xierqa fis-sitwazzjoni inkluż l-iżgħumbrament tal-intimata Falzon mill-fond *de quo*.
- (ii) Tiddikjara u Tiddeċiedi illi l-intimat Avukat Generali huwa responsabbli għal kumpens u danni sofferti mir-rikorrenti b'konsegwenza ta' l-operazzjonijiet tal-Kap 69 u l-Att X tal-2009 tal-Ligijiet ta' Malta talli ma nżammx bilanċ bejn id-drittijiet tas-sid u dawk tal-inkwilin peress illi l-kera pagabbi a tenur tal-ligijiet vigenti ma tirriflettix is-suq u l-anqas il-valur lokatizzju tal-proprjeta' in kwistjoni wkoll ai termini tal-Ligi.
- (iii) Tillikwida l-istess kumpens u danni kif sofferti mir-rikorrenti, wkoll ai termini tal-Ligi.
- (iv) Tikkundanna lill-intimat Avukat Generali jħallas l-istess kumpens u danni likwidati ai termini tal-ligi.

Rat ir-Risposta tal-Avukat tal-Istat li permezz tagħha ecċepixxa:-

1. Illi preliminarjament, ir-rikorrenti għandha ġġib prova čara tat-titolu sabiex turi li hija sidt il-fond in kwistjoni kif qed tallega fir-riktors promutur;
2. Illi preliminarjament ukoll, għandhom jiġu ndikati l-artikoli mill-Kap. 69 u jew minn xi Att ieħor, li skont ir-rikorrenti qed jiksulha d-drittijiet fundamentali tagħha għat-tgawdija tal-proprietà msemmija;
3. Illi fil-mertu, it-talbiet tar-rikorrenti għandhom jiġu miċħuda *in toto* peress li huma infondati fil-fatt u fid-dritt u dan għar-raġunijiet segwenti li qed jiġu hawn elenkati mingħajr preġudizzju għal xulxin:

Rigward l-Artikolu 37 tal-Kostituzzjoni u l-Ewwel Artikolu tal-Ewwel Protokoll tal-Konvenzjoni

4. Illi peress li r-rikorrenti qed tinvoka l-protezzjoni tal-Artikolu 37 tal-Kostituzzjoni, l-esponent qed jeċċepixxi l-improponibilità tal-Artikolu 37 tal-Kostituzzjoni u dan għal żewġ raġunijiet principali:

a) L-ewwel għaliex il-kirja mertu ta' dan il-każ hija mharsa bil-Kap. 69 tal-Ligijiet ta' Malta li hija ligi li dahlet fis-seħħ fid-19 ta' Ġunju 1931 u skont ma jipprovd i-artikolu 47(9) tal-Kostituzzjoni: “*Ebda haġa fl-artikolu 37 ta' din il-Kostituzzjoni ma għandha tolqot il-ħdim ta' xi ligi fis-seħħ minnufih qabel it-3 ta' Marzu 1962 jew xi ligi magħmula fi jew wara dik id-data li temenda jew tissostitwixxi xi ligi fis-seħħ minnufih qabel dik id-data (jew xi ligi li minn żmien għal żmien tkun emendata jew sostitwita bil-mod deskrirt f'dan is-subartikolu)...*”.

b) It-tieni għaliex dan l-artikolu 37 jitkellem biss dwar teħid forzuż, jiġifieri b'mod obbligatorju, u dan mingħajr ma jagħmel referenza għad-dritt tat-tgawdija tal-proprietà – kuntrarjament għal dak li jagħmel l-Ewwel Artikolu tal-Ewwel Protokoll tal-Konvenzjoni Ewropeja. Isegwi għalhekk li l-Artikolu 37 joffri ħarsien lil dak li jkun unikament meta hemm teħid tal-proprietà minħabba xi effett ta' xi att tal-Istat. Skont din id-disposizzjoni tal-Kostituzzjoni, l-istess protezzjoni mhix mogħtija meta jkun hemm interferenza fid-dritt għat-tgawdija paċċifika tal-proprietà. Skont din id-disposizzjoni tal-Kostituzzjoni, l-istess protezzjoni mhix mogħtija meta jkun hemm interferenza fid-dritt għat-tgawdija paċċifika tal-proprietà. Illi l-Qorti Kostituzzjonali fis-sentenza fl-ismijiet Nazzareno Galea et vs Giuseppe Briffa deċiżza fit-30 ta' Novembru 2001, osservat illi:

“Una volta din il-Qorti waslet ghall-konvinciment illi l-kaz taht ezami hu wiehed ta’ privazzjoni tat-tgawdija u mhux ta’ tehid tal-proprjeta’ u konsegwentement ma jaqax fl-orbita’ ta’ l-Aritkolu 37, mhux il-kaz li tinvestiga oltre jekk il-kumpens mil-ligi stabilit għal dik il-privazzjoni tat-tgawdija’ kienx wiehed xieraq”.

5. Sabiex wieħed jista’ jitkellem dwar teħid forzuż jew obbligatorju, persuna trid tiġi żvestita jew spusseßata minn kull dritt li għandha fuq dik il-proprjetà. Huwa evidenti li fil-każ preżenti, tali żvestiment ma sarx u dan peress li bil-kirja r-rikorrenti ma tilfitx għal kollox il-jeddijiet tagħha fuq il-fond in kwistjoni u għalhekk dan il-każ ma jammontax għal deprivazzjoni totali tal-proprjetà. Illi tajjeb li jiġi nnutat li l-Istat ha miżura li tinkwadra ruħha taħt kontroll ta’ użu fejn irregolarizza sitwazzjoni ta’ natura soċjali fl-ambitu tal-ġid komuni b’dana però li jibqgħu mpreġudikati d-drittijiet tas-sidien qua proprjetarji tal-fond. Fid-dawl ta’ dan kollu, l-ilment tar-rikorrenti ma jinkwadrax ruħu fil-parametri tal-artikolu 37 tal-Kostituzzjoni u għandu jiġi miċħud;

6. Illi mingħajr pregħidizzju għall-paragrafu precedenti, *dato ma non concesso* li l-artikolu 37 jaapplika għal dan il-każ, xorta waħda ma hemm ebda ksur tal-Artikolu 37 tal-Kostituzzjoni u tal-Ewwel Artikolu tal-Ewwel Protokol tal-Konvenzjoni Ewropea stante li l-fatti tal-każ preżenti ma jikkostitwixxu teħid forzuż jew obbligatorju tal-proprjetà iżda jikkostitwixxu biss kontroll ta’ użu ta’ proprjetà fil-parametri tal-Kostituzzjoni u tal-Konvenzjoni Ewropea;

7. Illi safejn l-ilment tar-rikorrenti huwa msejjes fuq l-Ewwel Artikolu tal-Ewwel Protokoll tal-Konvenzjoni Ewropea, l-esponenti jirrileva li skont il-proviso tal-istess artikolu, l-Istat għandu kull jedd li jgħaddi dawk il-ligijiet li jidhrulu xierqa biex jikkontrolla l-użu tal-proprjetà skont l-interess ġenerali. Anki skont il-ġurisprudenza kostanti tal-Qorti ta’ Strasburgu, l-Istat igawdi diskrezzjoni wiesgħa sabiex jidentifika x’inhu meħtieg fl-interess ġenerali u x’miżuri għandhom jittieħdu sabiex jiġu ndirizzati dawk il-ħtiġijiet soċjali. Tali diskrezzjoni tal-legislatur m’għandhiex titbiddel sakemm din ma tkunx manifestament mingħajr bażi raġonevoli – li żgur mhux il-każ;

8. Il-ligijiet li qed jilmentaw minnhom ir-rikorrenti huma maħsuba sabiex jipproteġu persuni milli jiġu mkeċċija mid-dar ta’ abitazzjoni tagħhom f’għeluq it-terminu konċess lilhom fil-kuntratt tal-kiri. B’hekk dawn l-artikoli żgur li ma jistgħux jiġi kklassifikati bħala mhux leġitimi jew mhux fl-interess ġenerali u l-esponent jara li dawn

l-artikoli assolutament m'għandhomx jitqiesu li jmorru kontra d-drittijiet fundamentali tal-bniedem;

9. Illi l-Ewwel Artikolu tal-Ewwel Protokol ma jikkonċedi ebda dritt li xi ġadd jirċievi profitt. Allura, fil-kuntest ta' proprjetà li qed isservi għall-finijiet ta' *social housing*, żgur li ma jistax jiġi kkontemplat xi dritt simili;

10. Illi fċirkostanzi bħal dawn fejn jeżisti interess generali legittimu, ma tistax tpoġgi fl-istess keffa l-valur tal-proprietà fis-suq hieles ma' dak il-valur li wieħed għandu jħallas fil-kuntest ta' *social housing*. L-ghan wara dawn il-ligijiet huwa li jipprovdu għall-interess generali u čjoe li jipprovdu dar ta' abitazzjoni. Huwa risaput li l-Qorti Ewropea stess fil-ġurisprudenza tagħha fosthom fil-każ ta' “Amato Gauci vs Malta” rrikonoxxiet li: “*State control over levels of rent falls into a sphere subject to a wide margin of appreciation by the State and its application may often cause significant reductions in the amount of rent chargeable.*” Il-Qorti Kostituzzjonali fis-sentenza tagħha riċenti fl-ismijiet Ian Peter Ellis pro et noe vs Maggur Alfred Cassar Reynaud et tas-27 ta' Jannar 2017 qalet hekk: “*Huwa pacifiku li fejn tidhol il-materja ta' akkomodazzjoni socjali l-istati membri għandhom margini wiesa' ta' apprezzament u, sakemm il-mizuri jkunu legittimi, l-ghan socjali għandu jwassal għal kumpens li jista' jkun ferm anqas mill-valur tal-fond jew il-valur lokatizju ta' fond fis-suq hieles.*”;

11. Illi jekk fil-każ odjern kien hemm tnaqqis fil-kera dovuta lir-rikorrenti meta mqabbla mal-valur lokatizju fis-suq, dan it-taqqis huwa kontro-bilancjat bil-marġini wiesħha tal-Istat li jillegisla fil-kuntest ta' miżuri soċjali fosthom fil-qasam tad-djar;

12. Ma hemm l-ebda dubju li kieku kellu jiġi applikat il-prezz tal-kirjet fis-suq ugwalment u fuq l-istess binarju għall-binjet kollha, kemm dawk fl-ambitu tal-qafas soċjali u anke fl-ambitu ta' dawk li mhumiex, allura r-riżultat ikun li tinħoloq kriżi li tgħabbi lil ħafna familji b'piżijiet li ma jifilħux għalihom;

13. Illi jekk ir-rikorrenti qed tilmenta li qed tiġi preġudikata minħabba l-fatt li l-ammont tal-kera ma jirriflettix il-valur reali tal-fond in kwistjoni, dan ma jistax jiġi rrimedjat bit-tnejħiha tal-artikoli tal-Kap. 69 jew tal-artikolu 1531C; jew bl-iżgumbrament tal-okkupanta. Dan qed jingħad għaliex ma jkunx jagħmel sens li wieħed jagħraf l-iskop, il-ħtieġa u l-leġġitimità tal-miżuri msemmija biex imbagħad jinnewtralizzahom billi jagħmilhom inapplikabbli bl-iżgumbrament tal-okkupanta;

14. Illi l-artikolu 1531F tal-Kap. 16 jagħti tifsira ta' min hu l-inkwilin ta' fond residenzjali u meta wieħed jixtarr dan l-artikolu, jirriżulta kemm huwa nfondat l-ilment tar-rikorrenti meta tgħid li m'għandhiex speranza reali li qatt tikseb lura l-pussess effettiv tal-fond;

15. Illi s-sentenza msemmija mir-rikorrenti f'paragrafu numru 17 tar-rikors promotur tagħhom fl-ismijiet Anthony Debono et vs l-Avukat Ġenerali et, giet appellata mill-esponenti u għalhekk għadha mhix finali;

16. Xieraq jiġi sottolineat li dan l-fond ġie mikri bi qbil bejn ir-rikorrenti u l-inkwilini u ħadd ma mpona fuq ir-rikorrenti li dan il-fond irid jinkera bil-fors. Ma jirriżulta minn imkien li kien hemm xi theddida imminenti u attwali li sfurzathom li jagħtu dan il-fond b'kiri (vide **Frances Montanaro et vs Avukat Ġenerali et**, deċiż nhar it-13 ta' April 2018 mill-Qorti Kostituzzjonali) u fil-fatt kien hemm diversi toroq li r-rikorrenti setgħu jagħżlu dak iż-żmien, bħal ibigħu l-fond jew jikru l-fond bħala fond kummerċjali;

Rigward l-emendi li daħlu fis-seħħħ permezz tal-Att X tal-2009

17. Tajjeb li jingħad ukoll li l-emendi li jirrigwardaw il-kera daħlu fis-seħħħ wara konsultazzjoni vasta fejn giet ukoll ippubblikata l-White Paper li ġgib l-isem: “Ligijiet tal-Kera: Il-ħtiega ta’ Riforma” f’Ġunju tal-2008;

18. Dan il-proċess ta’ konsultazzjoni kien proċess bi tliet saffi:

(i) L-ewwel kien hemm it-tneħdija tal-White Paper li kienet komplementata minn konsultazzjoni komprensiva li nkludiet (a) diskussjoni pubblika, (b) interazzjoni ta’ ittri elettroniċi, centru għas-sejħat telefoniċi u kontribuzzjonijiet fuq website; (c) laqgħat mal-Kunsill ta’ Malta għal Żvilupp Ekonomiku u Soċjali u wkoll ma’ korpi kostitwiti u (d) parteċipazzjoni f’mezzi tat-televiżjoni, tar-radju u tal-gazzetti. L-interazzjoni ta’ ittri elettroniċi, centru għas-sejħat telefoniċi u kontribuzzjonijiet fuq website wasslet għal aktar minn 2,000 reazzjoni u 800 mistoqsija li kollha kemm huma ngħataw tweġiba ndividwali. It-tweġibiet tqiegħdu wkoll fil-website - www.rentreform.gov.mt;

(ii) It-tieni faži tal-proċess ta’ konsultazzjoni giet wara l-pubblikazzjoni tal-Abbozz ta’ Ligi Numru 17 imsejjah ‘Att biex Jemenda l-Kodiċi Ċivili, Kap. 16’ ippubblikat f’Novembru 2008 u diskussjoni sussegwenti fuq l-Abbozz fil-Kamra tar-Rappreżentanti f’Dicembru 2008 u Jannar 2009;

(iii) It-tielet faži tal-proċess ta' konsultazzjoni kienet tirrigwarda d-diskussjonijiet li saru bejn il-Timijiet Tekniċi tal-Gvern u l-Oppożizzjoni ta' dak iż-żmien rispettivament;

19. Dan kollu qed jingħad sabiex jintwera li l-emendi riċenti dwar il-kera ma sarux b'mod superfluu iżda saru wara konsultazzjoni serja u intensa u wara li nhass il-polz tal-poplu u tal-entitajiet kollha milquta minn dan l-istitut;

Rigward l-artikolu 14 tal-Konvenzjoni Ewropea

20. Illi kif ġie deċiż f'kawzi oħra ta' din ix-xorta, ma hemm l-ebda ksur tal-artikolu 14 tal-Konvenzjoni u dan għaliex ma hemm l-ebda diskriminazzjoni fil-konfront tar-rikorrenti. Inoltre, fir-rigward ta' dan l-artikolu, ir-rikorrenti ma ssodisfawx element importanti sabiex tiskatta l-applikabbilità tal-provvediment fl-artikolu 14 tal-Konvenzjoni Ewropea. Dan l-artikolu jissottolinea li t-tgawdija tad-drittijiet u libertajiet kontemplati fil-Konvenzjoni għandha tīgi assigurata mingħajr diskriminazzjoni għal kull raġuni bħalma huma s-sess, razza, kulur, lingwa, reliġjon, opinjoni politika jew opinjoni oħra, origini nazzjonali jew soċjali, assoċjazzjoni ma' minoranza nazzjonali, proprjetà, twelid jew status ieħor. Fil-każ in diżamina ma ġiet allegata l-ebda diskriminazzjoni għal xi raġuni ta' *status* kif mitlub, sabiex ikun hemm vjolazzjoni tal-artikolu 14 tal-Konvenzjoni;

21. Illi sabiex ir-rikorrenti jistgħu jallegaw li ġie leż id-dritt fundamentali tagħha *ai termini* tal-artikolu 14 tal-Konvenzjoni, iridu jippruvaw ukoll li saret diskriminazzjoni fuq baži ta' ‘like with like’ u dan għaliex mhux kull aġir huwa wieħed diskriminatorju.

Rat ir-Risposta ta' Grace Falzon li permezz tagħha eċċepiet:-

1. Illi preliminarjament jiġi ispetta lis-soċjeta' rikorrenti li tressaq prova li hi ma kellix rimedju effettiv u ordinarju alternativ biex tottjeni rimedju għal-lanjanzi epurati minha f'din il-proċedura. Fin-nuqqas ta' din il-prova, l-esponeneti teċepixxi li din l-Onorabbli Qorti għandha tiddekkima milli teserċita is-setgħat kostituzzjonal u konvenzjonal tagħha;
2. Illi preliminarjament ukoll u mingħajr preġudizzju, ir-rikorrenti għandha tindika eżattament l-artikoli mill-kap 69 u mill-att X tal-2009, li skont hi qiegħdin jiksralha d-drittijiet fundamentali għat-tgawdija tal-proprijeta' msemija;
3. Illi preliminarjament wkoll, l-esponeneti ma hijiex il-leġittimu kontradittur u għalhekk għandha tīgi liberata mill-osservanza tal-

ġudizzju. L-intimata Grace Falzon ma għandhiex tirrispondi dwar lil-validita' ta' ligijiet li qeqħdin jiġu kontestati fir-rikors odjern u dan ġħaliex, qua ċittadina hija ma hijiex l-awtriċi ta' dawn il-ligijiet iżda qeqħda sempliċiment tipprevalixxi ruħha mill-provedimenti ta' li ġi vigenti u statutorjament validi.

4. Illi t-talbiet l-oħra kollha ma għandhomx jiġu akkolti la fil-mertu u anqas fid-dritt, għar-raġunijiet li ser jiġu mgħotija waqt is-smiegh tal-każ;
5. Illi l-esponenti dejjem mexxiet skont id-disposizzjonijiet tal-ligi, anzi addirittura hija l-inkwilin idoneu ai termini tal-ligi, saħansitra rikonoxxuta wkoll mir-rikorrenti, qatt ma kisret il-kundizzjonijiet tal-kiri , jew il-ligi, dejjem hallset fil-ħin il-kera dovuta, fl-ammont dovut ai termini tal-artikolu 1531C tal-kap 16 tal-Ligijiet ta' Malta, w-ġħalhekk ma għandhiex issofri l-ebda konsegwenzi ta' dan, u ma għandha tiġi kkundannata la responsabili għad-danni, u konsegwentement lanqas responsabili sabiex thallas xi kumpnes bħala danni;
6. Illi dan il-fond huwa ir-residenza unika ta' l-esponenti, u toqgħod fih waħedha;
7. Illi kif inhu ben saput, l-esponenti ma għamlet l-ebda ligijiet u per konsegwenza m'għandhiex tinstab ħatja ta' ebda ksur tad-drittijiet fundamentali tar-rikorrenti, kif allegat mill-istess rikorrenti fit-talba numru (1);
8. Illi fir-rigward tat-talbiet (ii), (iii) u (IV), kif ammess mir-rikorrenti stess fir-rikors rpomotur, dawn ma humiex diretti kontra l-esponenti, u ġħaldaqstant għandhom jiġu miċħuda kontra l-istess;
9. Illi l-esponenti ma għandhiex issofri ebda spejjeż ta' dawn il-proċeduri kif mitlub fir-rikors promotur.

Rat li b'verbal tagħha tat-3 ta' Marzu 2020 ġahret lill-Perit Marie Louise Caruana Galea sabiex tistma' l-valur lokatizju fis-suq tal-propjjeta' mertu ta' din il-kawża mill-1 ta' Awissu 1987 u kull ġumes snin sussegwenti sal-preżentata tar-rikors odjern.¹

Rat ir-relazzjoni tal-perit tekniku minnha maħtura pprezentat fit-8 ta' Ottubru 2020.²

¹ Fol 31

² Fol 39

Rat in-nota ta' sottomissionijiet tar-rikorrenti.

Rat l-atti kollha tal-każ.

Provi u Riżultanzi

Din il-kawża hija dwar il-fond 1/63, Sqaq il-Misraħ Nru.1, Hal-Qormi li l-attriċi akkwistat permezz ta' kuntratt fl-atti tan-Nutar Dottor Joseph Agius datat 24 ta' ġunju 1957.³

Dan il-fond originarjament inkera lill-ġenituri tal-konvenuta madwar sebgħin sena ilu bil-kera ta' Lm6 fis-sena u eventwalment wara li ġew neqsin il-ġenituri tagħha – missierha fl-1981 u ommha fl-1983, il-konvenuta baqgħet tirrisjedi fil-fond in kwistjoni. Il-kera żdiedet skond il-liġi u llum il-konvenuta thallas €185 fis-sena. Fis-sena 2020 l-attriċi ma aċċettatx il-kera u għalhekk il-konvenuta ddepożitatha gewwa l-Qorti flimkien miż-żieda skond il-liġi, li tammonta għal €275.18.

Il-fond in kwistjoni mhux dekontrollat.⁴

Eċċeazzjoni Preliminari - Prova ta' Titolu fuq il-proprjeta':

Permezz ta' din l-eċċeazzjoni l-intimat Avukat tal-Istat jissottometti li r-rikorrenti trid iġġib prova tat-titolu tagħha fuq il-proprjeta'. Ir-rikorrenti ġabet provi tajbin dwar it-titlu tagħha. Mid-dokumenti esibiti li r-rikorrenti esebiet, juru li tassew għandha dritt ta' proprjeta` fuq il-fond mertu ta' din il-kawża. Biex wieħed ikun f'qaghda li juri li ġarrab ksur tal-jedd fundamentali tiegħu taħt l-artikolu 37 tal-Kostituzzjoni m'għandux għalfejn jiprova titolu assolut u lanqas wieħed originali bħallikieku l-azzjoni dwar ksur ta` jedd fundamentali

³ Dok A a fol 7

⁴ Dok MT1 a fol 12

kienet waħda ta' rivendika.⁵ Huwa biżżejjed, għall-finijiet ta` dak l-artikolu, li wieħed juri li għandu jedd fil-ħaġa li tkun li bih jista` jieqaf għall-pretensjonijiet ta` ġaddieħor. Imbagħad, għall-finijiet tal-artikolu 1 tal-Ewwel Protokoll tal-Konvenzjoni, huwa biżżejjed li l-persuna turi li kellha l-pusseß tal-ħaġa li tkun.⁶

Illi fil-każ in eżami l-attriči Azzopardi uriet il-provenjenza tat-titulu tagħha. L-intimata Falzon bl-ebda mod ma kkontestat it-titulu tal-attriči anzi kkonfermat li l-kera dejjem thallset lilha.

It-tielet, il-ħames, is-seba' u t-tmien eċċeazzjoni tal-konvenuta Grace Falzon: mhix il-legittimu kontradittur u ma tistax tiġi attribwita htija lilha galalarba ottemperat ruħha mal-ligijiet vigenti:

L-intimata Falzon eċċepixxiet li ma kisret l-ebda dritt fundamentali u għalhekk ma tistax tiġi kkundannat thallas xi danni. Din l-eċċeazzjoni titqajjem ta' sikwit f'kawża kostituzzjonali. Din il-Qorti tosserva li, għalkemm taqbel ma' dawn l-eċċeazzjonijiet tal-inkwilina li, ġaladarba hi aġixxiet skont il-liġi, allura m'għandhiex legalment tirrispondi għall-inkostituzzjonalita` tal-liġi jew teħel spejjeż tal-kawża, u li huwa l-Istat li huwa finalment responsabbi; mill-banda l-oħra, dawn il-proċeduri bilfors jaffettwaw lill-intimata billi hi parti fir-rapport guridiku li huwa regolat b'ligi li l-kostituzzjonalita` tagħha qed tiġi attakkata. Għaldaqstant il-preżenza tagħha f'dawn il-proċeduri hija meħtieġa għall-finijiet tal-integrita` tal-ġudizzju. L-inkwilina tal-fond in kwistjoni għandha nteress

⁵ Ian Peter Ellis v Avukat Ĝenerali 27.3.2015 Qorti Kostituzjonal; fl-istess sens Robert Galea v Avukat Generali 07.02.2017 Prim'Awla (Sede Kostituzzjonali)

⁶ Robert Galea v Avukat Ĝenerali - 07.02.2017 Prim'Awla sede Kostituzzjonali

guridiku f'din il-kawża peress li l-meritu jolqotha direttament.⁷ Għal din irraguni l-intimata għandha tkun parteċipi fil-ġudizzju u għalhekk hija leġittimu kuntradittur.

Applikabilita` tal-Art. 37 tal-Kostituzzjoni

Sewwa jeċepixxi l-Avukat tal-Istat li:

- L-Artiklu 37 tal-Kostituzzjoni ma jaapplikax f'għadd ta' ċirkostanzi msemmija fis-subartiklu (2) tiegħu, fosthom li l-ebda ħaġa f'dan l-Artiklu m'għandha tolqot l-egħmil jew ħdim ta' xi ligi safejn tipprovdi għat-teħid ta' pussess jew akkwist ta' proprjeta` li sseħħ fil-kuntest ta' kirja (Art.37(2)(f)). Billi l-Kap 69 jittratta l-kirjet, jaqa' taħt din leżenzzjoni.
- Il-Kap 69 huwa protett ukoll mill-Art. 47(9) tal-Kostituzzjoni li teżenta mill-effetti tal-Kostituzzjoni l-ħdim ta' kull ligi fis-seħħ qabel it-3 ta' Marzu 1962.

Barra minn hekk, il-Qorti Kostituzzjonali fis-sentenza riċentissima Martinelli v-Avukat Generali⁸ stabbiliet li “għalkemm il-Kap 69 kien emendat b’ligijiet li daħlu fis-seħħ wara l-1962 dawk il-ligijiet m’għandhomx l-effetti msemmija fil-para. (a) sa (d) tal-Art. 37(9)” (recte: Art. 47(9)) “Għalhekk l-Avukat tal-Istat sewwa qal illi l-Kap 69 kif emendat, ma jintlaqax bl-Artiklu 37 tal-Kostituzzjoni.”

Margini t'apprezzament wiesa mogħti lill-Istat biex jillegisla sabiex jikkontrolla l-użu tal-proprjeta` skont l-interess generali.

⁷ Evelyn Montebello et v-Avukat Ġenerali et, Kost 13/07/2018; Sam Bradshaw et v-Avukat Ġenerali et, Kost 06/02/2015 u Raymond Cassar Torreggiani v-Avukat Ġenerali, Kost 22/02/2013); Margaret Psaila v-Avukat Ġenerali 27.06.2019 Qorti Civili Prim' Awla Gurisdizzjoni Kostituzzjonali per Onor Imħallef (Issa Prim Imħallef) Mark Chetcuti

⁸ Lilian Martinelli v-Avukat Generali 23.11.2020

Huwa minnu li l-Konvenzjoni tagħti margini t'apprazzament wiesa lill-Istati Membri biex jillegiżlaw sabiex jikkontrollaw l-użu tal-proprjeta` skont l-interess ġenerali, iżda huwa daqstant ieħor stabbilit li dan l-eżercizzju jrid isir b'mod proporzjonal.

Minn din il-qagħda, l-Qorti tikkonkludi li l-ligijiet vigħenti imponew fuq l-atturi piż sproporzjonat u eċċessiv għal ħafna snin, u li l-Istat naqas milli jibbilanċja l-interess ġenerali ma' l-interess tagħhom. Għalhekk din l-eċċeżżjoni, kif esposta mill-Avukat tal-Istat ma tistax tintlaqa'.

Artiklu 14 tal-Konvenzjoni Ewropeja

L-Artikolu 14 tal-Konvenzjoni jgħid li:

“It-tgawdija tad-drittijiet jew libertajiet kontemplati f’din il-Konvenzjoni għandha tīġi assigurata mingħajr diskriminazzjoni għal kull raġuni bħal ma huma s-sess, razza, kulur, lingwa, religjon, opinjoni politika jew opinjoni oħra, origini nazzjonali jew soċjali, assoċjazzjoni ma’ minoranza nazzjonali, proprjetà, twelid jew status ieħor.”

Mhux kull trattament differenzjali jammonta għal ksur tal-Art. 14; dan l-artiklu m'għandux eżistenza indipendenti; il-ksur irid ikun relatax ma' xi wieħed mid-drittijiet fundamentali sostantivi l-oħrajn elenkti fil-Konvenzjoni.⁹ Fi kwalunkwe kaž il-fattispeċje tal-kaž kif esposti mir-rikorrent ma jinkwadraw ruħhom taħt l-ebda wieħed mirraġunijiet ikkontemplati fl-Art. 14. Barra minn hekk, min jallega diskriminazzjoni jrid ikun f'pożizzjoni li jqabbel lilu nnifsu ma' ħaddieħor fl-istess ċirkostanzi (in pari condizione).¹⁰ L-ebda diskriminazzjoni ma sseħħi meta data partikolari tīġi stabbilita għal regim

⁹ Ara Abdullažiż, Cabales and Balkandali 28.05.1985 iċċitata f'Angelo Xuereb v Kummissarju tal-Pulizija Qorti Kostituzzjonal 17.02.1999

¹⁰ Av. Dr. Louis Galea v Il-Kummissarju tal-Pulizija 22.01.1990 Qorti Kostituzzjonal

legislattiv ġdid¹¹. Kieku kien hekk, naslu għall-assurdita` li l-ebda ligi ma tkun tista' tīgħi mibdula. Ir-rikorrent ġie ttrattat l-istess bħal sidien oħrajn li krew qabel il-1995.

Inoltre fid-deċiżjoni fl-ismijiet **Amato Gauci vs. Malta**, il-Qorti Ewropea tad-Drittijiet tal-Bniedem illi hija čċitata mir-rikorrenti fin-nota ta' sottomissjonijiet tagħhom iż-żda ccitat partijiet oħra tagħha, iddekskriviet is-sitwazzjoni b'dan il-mod:

“The Court reiterates that Article 14 complements the other substantive provisions of the Convention and its Protocols. It has no independent existence since it has effect solely in relation to “the enjoyment of the rights and freedoms” safeguarded by those provisions. Although the application of Article 14 does not presuppose a breach of those provisions – and to this extent it is autonomous – there can be no room for its application unless the facts at issue fall within the ambit of one or more of the latter (Petrovic vs Austria, 27 March 1988).

The Court reiterates that discrimination means treating differently, without an objective and reasonable justification, persons in relevantly similar situations ... However not every difference in treatment will amount to a violation of Article 14. It must be established that other persons in an analogous or relevantly similar situation enjoy preferential treatment and that this distinction is discriminatory.

-omissis-

The Court reiterates that no discrimination is disclosed by a particular date being chosen for the commencement of a new legislative regime, and that differential treatment arising out of a legislative change is not discriminatory where it has a reasonable and objective justification in the interests of the good administration of justice. The use of a cut-off date creating difference in treatment is an inevitable consequence of introducing new systems which replace previous and outdated schemes. Moreover, the choice of such a cut-off date when introducing new regimes falls within the wide margin of appreciation afforded to a State when reforming its policies.

The Court observes that the 1995 amendments sought to abolish a law which, in fact, was challenged by the applicant and in respect of which

¹¹ Amato Gauci v Malta 15.12.2012 u s-sentenzi ta' Strasburgu ivi čċitati

the Court has found a violation of the applicant's property rights. The introduction of the amendment does not appear arbitrary or unreasonable in any way. On the contrary, in the instant case, the fact that the effects of the impugned law were abolished in respect of contracts concluded after 1995, a decision which fell within the State's margin of appreciation, can be deemed reasonably and objectively justified to protect owners from restrictions impinging on their rights.”

Għalhekk l-ilment dwar diskriminazzjoni bi ksur tal-Art. 14 tal-Konvenzjoni ma jistax jintlaqa'.

Żgħumbrament tal-intimata Falzon

Għal dak li jirrigwarda r-rimedju l-ieħor mitlub mir-rikorrent, il-Qorti tagħraf li saret talba speċifika fir-rikors promotur innifsu biex hija tikkunsidra l-iżgħumbrament tal-intimata Falzon mill-post.

Il-Qorti tifhem li kulma jmur, ir-rikorrenti fil-qagħda attwali qiegħda ġġarrab ksur tal-jedd tagħha dwar ħwejjija. Jekk il-Qorti kellha tieqaf biss bl-għot ta' kumpens, ma tkunx qiegħda teqred l-ghajnejn tal-vjolazzjoni li qiegħed iġarrab u kull kumpens f'kull każż ikun rimedju parżjali li jieqaf malli tinqata' l-kawża billi l-Qorti ma tistax f'kawża bħal din tagħti kumpens għall-ġejjeni li mhux magħruf kemm jista' jtul.¹²

Min-naħha l-oħra, sejbien ta' ksur ta' jedd fundamentali jitlob l-għot ta' rimedju effettiv, kemm fil-prattika u kif ukoll fil-ligi, b'mod li l-għot waħdu ta' kumpens jista' ma jitqiesx bħala rimedju tajjeb biżżejjed. F'każijiet ta' dawn l-aħħar żmien, il-Qorti fi Strasbourg qieset li r-rimedju tat-tnejħiha tal-okkupant

¹² Ara Amato Gauci vs Malta §80

minn post kien ir-rimedju effettiv li messu ngħata, u li għat-tbatija li ġġarrab il-parti mnejħħija jrid jagħmel tajjeb l-Istat Malti.¹³

Huwa wkoll stabbilit li muħwiex il-kompli ta' Qorti mitluba tistħarreg ilment ta' ksur ta' jedd fundamentali dwar it-tgawdija bil-kwiet tal-ġid u l-ghoti ta' kumpens xieraq biex tordna t-neħħija mill-post tal-okkupant li jkun. F'każ bħal dak, ir-rimedju jrid jitfitteq quddiem it-tribunal xieraq li lilu l-ligi tagħti l-kompetenza speċjali biex iqis kwistjonijiet bħal dawn.

Dwar it-talba tar-rikorrenti għall-iżgħumbrament tal-intimata Falzon, il-Qorti ma tistax tikkondivid i l-pretensjonijiet tar-rikorrenti. Kif ingħad fil-każ **Josephine Azzopardi pro et noe vs L-Onorevoli Prim Ministru et** deċiż fis-27 ta' Ġunju 2017 (Rik 96/2014) fejn ingħad hekk –

“Illi ġie deċiż diversi drabi mill-Qrati tagħna li l-proċeduri kostituzzjonali mhumiex il-forum addatt sabiex jiġi deċiż jekk inkwilin għandux jiġi żgħumbrat jew le. Din il-vertenza tispetta lill-qrati ordinarja jew lill-Bord li Jirregola l-Kera skont il-każ. Dak li huwa rilevanti hija l-konsiderazzjoni li, filkaż li jinstab li l-ġiġi hija vjolattiva tad-drittijiet fundamentali ta' xi parti, dik illiġi ma tistax tibqa' tingħata effett bejn il-partijiet kemm-il darba u sakemm lapplikazzjoni tagħha tkun leżiva għad-drittijiet fundamentali ta' dik il-parti (ara sentenza Curmi vs Avukat Generali, Kost 24/06/2016).

“Din l-Qorti għalhekk mhux ser tipprovvd fuq dan ir-rimedju mitlub u din il-parti tat-talba tar-rikorrenti għalhekk mhix ser tintlaqa’.

Likwidazzjoni ta' kumpens

Illi l-lanjanza princiċiali tar-rikorrenti hi li li l-ammont ta' kera li qed jircievu mingħand l-intimata tammonta għal €185 fis-sena, liema ammont jista' jitqies li hu irriżorju meta wieħed jikkonsidra l-ammont ta' kera li l-atturi potenzjalment jistgħu jircievu li kieku dan il-fond qiegħed jinkera fis-suq ħieles tal-proprietà.

¹³ Ara Q.E.D.B. 30.8.2016 fil-kawża fl-ismijiet Apap Bologna vs Malta (Applik. Nru. 46931/12) §§ 76 sa 91 (każ li jirrigwarda Ordni ta' Rekwizizzjoni)

Ir-rikorrenti jilmentaw mill-fatt li t-thaddim tal-ligi qiegħed joħloq żbilanc bejn il-jeddijiet tagħhom bħala sid u l-jeddijiet tal-kerrej, li qiegħdin igawdu minn kirja ta' fond bi ħlas regolat bil-ligi.

Skont stima magħmula mill-perit tekniku, il-valur fis-suq miftuh tal-fond *de quo* huwa ta' €190,000. Il-perit ikkalkulat li l-valur lokatizju ta' kull sena għas-snin 1987 sa 2019 tela' minn €559 fis-sena 1987 għal €7,560 fis-sena 2019.

Huwa stabbilit li r-rimedju li tista' tagħti din il-Qorti huwa kumpens għall-ksur tad-dritt fundamentali u mhux danni ċivili għal opportunita` mitlufa. Fi kliem ieħor ma tistax tillikwida l-ammont ta' kumpens billi tikkalkula d-differenza bejn il-kera fis-suq ħieles u l-kera mħallsa. Biex tasal għal dan, il-Qorti jeħtiegħha tqis ghadd ta' fatturi, fosthom it-telf effettiv li jkun ġarrab is-sid, l-ġhan soċjali maħsub mil-ligi, il-grad ta' sproporzjon fit-tqabbil bejn id-dħul attwali li qiegħed jircievi rrikkorrent mad-dħul li jista' jinkiseb fis-suq ħieles, id-danni materjali li l-parti rikorrenti tista' tipprova li ġarrbet u wkoll l-effetti tal-ordni li l-Qorti tista' tagħti dwar jekk l-okkupant jistax jibqa' jistrieh aktar fuq it-thaddim tal-ligi attakkata. Minn kif wieħed jista' jara, dawn il-kriterji huma firxa shiħa li trid titqies f'kull każ għalih u jiddependu ħafna miċ-ċirkostanzi partikolari ta' kull każ.¹⁴ Minn din il-qaghda, l-Qorti tikkonkludi li l-ligijiet viġenti imponew fuq l-atturi piż sproporzjonat u eċċessiv għal ħafna snin, u li l-Istat naqas milli jibbilancja l-interess ġenerali ma' l-interess tagħhom.

Illi bħala konsegwenza tal-fatt li l-istat kiser id-drittijiet tal-atturi kif sanċiti mil-lartikolu 1 tal-Ewwel Protokol ta' Konvenzjoni Ewropeja, l-Istat għandu jħallas danni morali kif ukoll danni pekunjarji. Il-Qorti qiegħda tistabbilixxi li l-intimat Avukat tal-Istat għandu jħallas lir-rikorrenti kumpens pekunjarju li jamonta għal għoxrin elf Ewro (€20,000).

¹⁴ Ara fost l-oħrajn: Cassar v Malta 30.01.2018 (App. Nru. 50570/13 Qorti Ewropeja tad-Drittijiet tal-Bniedem; J&C Properties Limited v Avukat Ĝenerali et P.A. (Ġurisdizzjoni Kostituzzjonal), 09.07.2019; Robert Galea v Avukat Ĝenerali et P.A. (Ġurisdizzjoni Kostituzzjonal), 07.02.2017; Brian Psaila v L-Avukat Ĝenerali et P.A. (Ġurisdizzjoni Kostituzzjonal)

Id-dannu morali ġej minn ksur tal-jedd ta' proprjetà huwa anqas gravi minn dak ġej minn ksur ta' jeddijiet marbuta mal-ħajja jew mal-personalità, u għalhekk il-Qorti sejra tillikwidahom fis-somma ta' ħames mitt euro (€500) biex jagħmlu tajjeb għall-frustrazzjoni u l-istat ta' incertezza mpost fuq ir-rikorrenti.

Decide:

Għal dawn il-motivi, l-Qorti taqta' u tiddeċiedi l-kawża billi:

- (1) Tiċħad l-eċċeżzjonijiet kollha tal-intimati safejn m'humiex kompatibbli ma' din is-sentenza.
- (2) Tastjeni milli tieħu konjizzjoni tal-ewwel talba limitatament għall-iżgħumbrament tal-intimata Grace Falzon.
- (3) Tilqa' in parte l-ewwel talba billi tiddikjara illi fil-konfront tar-rikorrenti l-fatti suesposti, l-operazzjonijiet tal-Ordinanza li Tirregola l-Tiġdid tal-Kiri tal-Bini ossija l-Kap 69 tal-Ligijiet ta' Malta u l-Att X tal-2009, bl-operazzjonijiet tal-Ligijiet vigħenti taw għal ghadd ta' snin dritt ta' rilokazzjoni lill-intimata Grace Falzon għall-fond 1/63, Sqaq il-Misrah Nru. 1, Hal-Qormi u dan bi vjolazzjoni tad-drittijiet fundamentali tar-rikorrenti kif sanċiti fl-Ewwel Artikolu ta' l-Ewwel Protocol tal-Konvenzjoni Ewropeja (l-Ewwel Skeda tal-Kap. 319 tal-Ligijiet ta' Malta).
- (4) Tilqa' it-tieni talba billi tiddikjara illi l-Avukat tal-Istat huwa responsabbli għall-kumpens u danni sofferti mir-rikorrenti b'konsegwenza ta' l-operazzjonijiet tal-Kap 69 u l-Att X tal-2009 tal-Ligijiet ta' Malta billi ma nżammx bilanč bejn id-drittijiet tas-sid u dawk tal-inkwilin.
- (5) Tilqa' it-tielet talba billi tillikwida l-istess kumpens u danni pekunjarji u non-pekunjarji kif sofferti mir-rikorrenti, fis-somma ta' €500 għal danni morali u €20,000 danni pekunjarji.

(6) Tilqa' r-raba' talba billi tikkundanna lill-intimat Avukat tal-Istat iħallas lir-rikorrenti l-istess kumpens ta' €20,500 bl-imgħax legali mid-data ta' din is-sentenza sad-data tal-effettiv pagament.

Bl-ispejjeż a karigu tal-intimat Avukat tal-Istat.

Moqrija.

ONOR. IMHALLEF

GRAZIO MERCIECA